

មេរៀនទី៥: វ័យកុមារភាពរបស់ព្រះយេស៊ូវ

លូកា ២:៣០-៥២

គោលបំណង: ព្រះចង់ឲ្យយើងដឹងថាព្រះយេស៊ូវពេញដោយប្រាជ្ញាដ៏អស្ចារ្យ។

ខគម្ពីរចងចាំ: លូកា ២:៥២ “ព្រះយេស៊ូវក៏កាន់តែធំ ប្រកបដោយប្រាជ្ញាវិភាគត្រឹមត្រូវឡើងហើយជាទីគាប់ព្រះហឫទ័យដល់ព្រះ និងចិត្តមនុស្សផង។”

ការថ្វាយបង្គំសំរាប់គ្រូ(សូមអានហើយអធិស្ឋានមុនពេលចាប់ផ្តើមបង្រៀន)
 ព្រះយេស៊ូវអាចនិយាយជាមួយពួកអាចារ្យនៅក្នុងព្រះវិហារបាន ពេលដែលទ្រង់ទើបតែមានអាយុ១២ឆ្នាំប៉ុណ្ណោះ។ ព្រះយេស៊ូវបានបង្ហាញថាទ្រង់គឺជាព្រះ ទោះបីជាទ្រង់នៅជាក្មេងប្រុសនៅឡើយ។ ព្រះយេស៊ូវចង់ឲ្យយើងដូចជាទ្រង់នៅគ្រប់ការទាំងអស់។ ដូចដែលយើងបានត្រៀមខ្លួនជាស្រេចដើម្បីបង្រៀនកុមារក្នុងសប្តាហ៍នេះផងដែរ សូមចំណាយពេលរបស់អ្នកបន្តិចដើម្បីទូលសូមប្រាជ្ញា និងក្តីស្រលាញ់ពីព្រះ ដូច្នោះអ្នកនឹងអាចជួយដល់កុមារឲ្យពួកគេកាន់តែដូចជាព្រះអង្គ។

ចំរៀង: ១. ក្នុងព្រះនាមព្រះយេស៊ូវ ២. ខ្ញុំសូមលើកតម្កើងព្រះនាមទ្រង់ ៣. ព្រះយើងជាព្រះអស្ចារ្យ


១. **អធិស្ឋាន** (សូមនាំកុមារអធិស្ឋានបើក)
២. **ចំរៀង** (រើសចំរៀងខាងលើ១បទហើយច្រៀងជាមួយសិស្ស)

៣. ខ្សែបង្ហាញ « ព្រះយេស៊ូវដ៏អស្ចារ្យ »


សម្ភារៈត្រូវការ: ក្រដាស និងប្រីត

ក. ឲ្យក្រដាសកុមារម្នាក់១សន្លឹក ហើយឲ្យពួកគេសរសេរពាក្យថា “ព្រះយេស៊ូវ” នៅចំកណ្តាលក្រដាស។


ខ. សូមពន្យល់កុមារថាពេលខ្លះយើងរលំខ្លាំង ដែលធ្វើឲ្យយើងបង្វែរអ្វីដែលសំខាន់ដាក់ទៅលំដាប់ក្រោមវិញ ជាហេតុធ្វើឲ្យព្រះយេស៊ូវមិនបានស្ថិតនៅជាចម្បងក្នុងជីវិតរបស់យើងផងដែរ។



គ. សូមបង្វិលក្រដាសបញ្ជាស់ពីក្រោមមកលើ ហើយបត់វាតាមការណែនាំ ដូចនៅក្នុងរូប



ឃ. បត់វាម្តងទៀតតាមការណែនាំ។ សូមការអត់ ទោសពីព្រះដោយការអនុញ្ញាតឱ្យរឿងខុសក្លាយជារឿងដ៏សំខាន់បំផុត។




ង. បត់វាម្តងទៀត។ ពេលដែលក្រដាសបត់កាន់តែតូចទៅៗ សូមពន្យល់កុមារថា ពេលដែលវត្តមានរបស់ព្រះយេស៊ូវកាន់តែតូចទៅៗ នៅក្នុងជីវិតយើងនោះយើងកំពុងតែធ្វើឲ្យព្រះមិនសប្បាយព្រះទ័យហើយ។



ច. សូមបើកក្រដាសដែលបានបត់នោះមួយផ្ទុកមកវិញរួចពន្យល់ថា ប៉ុន្តែព្រះអត់ទោសឲ្យយើង ព្រោះទ្រង់ស្រឡាញ់យើង។



ឆ. បើកក្រដាសមួយផ្ទុកទៀត - នៅពេលដែលវត្តមានរបស់ព្រះកាន់តែធំឡើងនៅក្នុងជីវិតរបស់យើងចាប់ផ្តើមមានអារម្មណ៍រីករាយ ហើយមានសន្តិភាពនៅក្នុងចិត្ត។



ជ. សូមបើកក្រដាសបង្ហាញពាក្យព្រះយេស៊ូវ ដែលបានសរសេរនៅកន្លែងដែលត្រឹមត្រូវ នេះគឺជាព្រះយេស៊ូវដ៏អស្ចារ្យរបស់យើង។

៤. ការណែនាំមេរៀន

ព្រះគម្ពីរមិនបានប្រាប់យើងអំពីពេលវេលាក្រោយពីព្រះយេស៊ូវប្រសូត ហើយបានផ្លាស់ទៅអេស៊ីញ ដើម្បីលាក់ខ្លួនពីស្តេចហេរ៉ូឌជាអ្នកដែលចង់សម្លាប់ទ្រង់ជាច្រើនដងនោះទេ។ ដែលជាក់ស្តែងភាគច្រើននៅក្នុងព្រះគម្ពីរបាននិយាយពីពេលដែលព្រះយេស៊ូវទ្រង់ជាមនុស្សពេញវ័យទៅហើយច្រើនជាង។ ប៉ុន្តែនៅថ្ងៃនេះ យើងនឹងរៀនអំពីហេតុការណ៍តែមួយគត់ ដែលព្រះគម្ពីរប្រាប់យើងនៅពេល ដែលព្រះយេស៊ូវនៅជាក្មេងនៅឡើយ។ តើអ្នកគិតថាព្រះយេស៊ូវជាក្មេងបែបណាពេលដែលទ្រង់អាយុ១២ឆ្នាំ?

៥. រឿងនៅក្នុងព្រះគម្ពីរ

សាច់រឿងនៅក្នុងព្រះគម្ពីរថ្ងៃនេះគឺ និយាយពីពេលដែលឪពុកម្តាយរបស់ព្រះយេស៊ូវ គឺយ៉ូសែប និងម៉ារីបានរងរាងបាត់ទ្រង់។ នៅពេលព្រះយេស៊ូវអាយុ១២ឆ្នាំ ក្រុមគ្រួសាររបស់ទ្រង់បានធ្វើដំណើរទៅទីក្រុងយេរូសាឡឹមដើម្បីថ្វាយបង្គំព្រះនៅវេលាបុណ្យរំលង។ ទោះបីជាក្រុមគ្រួសារផ្សេងទៀត មិនបានទៅយេរូសាឡឹមដើម្បីថ្វាយបង្គំនៅវេលាបុណ្យរំលងក៏ដោយ តែយ៉ូសែបនិងម៉ារីគឺជាឪពុកម្តាយដែលស្មោះត្រង់នឹងព្រះដូចជាព្រះគម្ពីរ លូកា ២:៤១ បានចែងថា “រីឯមាតាបិតាទ្រង់ តែងតែទៅឯក្រុងយេរូសាឡឹមនៅវេលាបុណ្យរំលងរាល់តែឆ្នាំ។” ម៉ារី និងយ៉ូសែបជាឪពុកម្តាយដ៏ល្អ ដែលត្រូវបានជ្រើសរើសឲ្យថ្វាយបង្គំដល់ព្រះជាម្ចាស់។

ព្រះគម្ពីរនិយាយថា នៅពេលដែលព្រះយេស៊ូវនៅក្នុងព្រះវិហារទ្រង់បានស្តាប់ និងសួរសំនួរទៅកាន់ពួកអាចារ្យទាំងនោះ ដោយមិនបានដឹងថាមាតាបិតារបស់ទ្រង់បានចាកចេញពីព្រះវិហារទៅផ្ទះបាត់ហើយនោះទេ។ ពួកអាចារ្យដែលនៅក្នុងព្រះវិហារមានការភ្ញាក់ផ្អើល ដោយសារតែព្រះយេស៊ូវមានការយល់ដឹងច្រើនជាងក្មេងផ្សេងៗទៀត ដែលមានអាយុស្របាលទ្រង់។ ព្រះយេស៊ូវប្រហែលជាដឹងច្រើនជាងនេះ ដែលទ្រង់អាចនឹងបង្រៀនពួកអាចារ្យនៅទីនោះបានផងដែរ។ ពិតជាអស្ចារ្យណាស់! ទោះបីជាទ្រង់នៅក្មេងក៏ដោយ តែព្រះយេស៊ូវយល់ដឹងច្រើនដូចពួកអាចារ្យទាំងនោះដែរ។ ព្រះយេស៊ូវគឺមិនដូចជាក្មេងឯទៀតនោះទេ។

ព្រះយេស៊ូវទ្រង់អស្ចារ្យណាស់ពីព្រោះព្រះអង្គជាព្រះ។ ព្រះអង្គទ្រង់គ្រប់លក្ខណ៍ក្នុងគ្រប់ការទាំងអស់ ហើយព្រះគម្ពីរបានប្រាប់យើងឲ្យធ្វើដូចជាព្រះយេស៊ូវ ដោយយកទ្រង់ធ្វើជាគំរូរបស់យើងក្នុងការរស់នៅ។ ព្រះអង្គទ្រង់អស្ចារ្យ ដោយសារទ្រង់បានធ្វើឲ្យយើងដូចជាទ្រង់ នៅពេលដែលយើងបើកចិត្តឲ្យព្រះអង្គផ្លាស់ប្តូរយើង។ ពីមួយ

ថ្ងៃទៅមួយថ្ងៃព្រះយេស៊ូវនឹងជួយយើងឲ្យផ្លាស់ប្តូរកាន់តែដូចទ្រង់។ ហើយវាពិតជាអស្ចារ្យណាស់!

៦. សំនួរពិភាក្សា

- ១. តើនៅក្នុងសាច់រឿងនេះព្រះយេស៊ូវមានអាយុប៉ុន្មាន? *១២ឆ្នាំ*
- ២. ហេតុអ្វីបានជាព្រះយេស៊ូវនៅក្នុងព្រះវិហារ? *ដើម្បីថ្វាយបង្គំព្រះនៅយេរូសាឡឹមក្នុងវេលាបុណ្យរំលង*
- ៣. តើព្រះយេស៊ូវកំពុងធ្វើអ្វីនៅពេលដែលមាតាបិតាទ្រង់ចាកចេញទៅផ្ទះវិញ?
ព្រះយេស៊ូវជជែកគ្នាជាមួយពួកអាចារ្យនៅក្នុងព្រះវិហារ
- ៤. តើពួកអាចារ្យនៅព្រះវិហារមានអារម្មណ៍ដូចម្តេចជាមួយព្រះយេស៊ូវ?
ពួកគេមានអារម្មណ៍ភ្ញាក់ផ្អើលជាមួយការយល់ដឹងរបស់ព្រះយេស៊ូវ
- ៥. តើព្រះយេស៊ូវអាចធ្វើអ្វីបានសំរាប់យើង? *ព្រះយេស៊ូវអាចផ្លាស់ប្តូរយើងឲ្យកាន់តែដូចទ្រង់*
- ៦. តើកូនៗទាំងអស់គ្នាជឿទេថា ព្រះអាចប្រទានប្រាជ្ញានិងភាពក្លាហានដល់កូនៗ? *ចាំស/បាទ*

៧. ល្បែងកំសាន្ត «តើភ្នែករបស់អ្នកអស្ចារ្យប៉ុណ្ណា?»

នៅក្នុងល្បែងនេះ កុមារនឹងត្រូវស្វែងរកវត្ថុមួយ ដែលគ្រូបានហៅឈ្មោះវត្ថុនោះនៅក្នុងថ្នាក់រៀន។ នរណាដែលអាចយកវត្ថុនោះមកឲ្យគ្រូបានមុនគេ គឺជាអ្នកឈ្នះ។

សម្រាប់គ្រូ៖ សូមរៀបចំរបស់ដែលត្រូវឲ្យសិស្សរកពីទំហំធំទៅតូចរបស់ដែលមានទំហំធំអាចជា កៅអី ព្រះគម្ពីរ ក្រដាស រីឯរបស់តូចៗអាចជា ខ្មៅដៃពណ៌លឿង ដំរលុប ប្រដាប់ខ្នាស់ក្រដាសជាដើម បន្ទាប់ពីលេងល្បែងចប់ សូមពន្យល់កុមារថា យើងអាចមានការលំបាកក្នុងការស្វែងរករបស់ទាំងនោះ ប៉ុន្តែព្រះយេស៊ូវទ្រង់អស្ចារ្យណាស់ ពីព្រោះព្រះអង្គអាចស្វែងរក និងមើលឃើញនូវអ្វីៗគ្រប់យ៉ាង!



៨. ខគម្ពីរចងចាំ លូកា ២:៥២

៩. ហត្ថកម្ម សូមឲ្យកុមារផាត់ពណ៌ «ទិដ្ឋភាពព្រះយេស៊ូវត្រូវបានគេរកឃើញនៅក្នុងព្រះវិហារ»

- ១០. **ចំរៀង** (រើសចំរៀងខាងលើ១បទហើយច្រៀងជាមួយសិស្ស)
- ១១. **អធិស្ឋាន** (សូមនាំកុមារអធិស្ឋានបិទ)

សូមស្វែងរកព្រះយេស៊ូវ

